



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXII | WEDNESDAY, JANUARY 20, 2021 / PAUSA 30, 1942

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૦મી જાન્યુઆરી, ૨૦૨૧.

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના સામાન્ય વહિવટ વિભાગ-ના તારીખ: ૨૬મી નવેમ્બર, ૨૦૧૯ના સરકારી જાહેરનામા ક્રમાંક: જાએસ/૨૦૧૯-૩૮/એલપીકે/૧૦૨૦૧૮/૧૪૪૬/ખ-૩. નો ગુજરાતી અનુવાદ આથી સર્વે લોકોની જાણ સારુ પ્રસિદ્ધ કર્યો છે.

વી. એન. શેખ,
સરકારના નાયબ સચિવ.

NOTIFICATION**Regarding**

The Gujarati and English Stenographer, Grade II and Grade III, Class III in the Departments of Secretariat, Gujarat Legislature Secretariat and Other Offices (Combined Competitive Examination) Rules, 2019.

સચિવાલયના વિભાગો, ગુજરાત વિધાનમંડળ સચિવાલય અને બીજી કચેરીઓમાં ગુજરાતી અને અંગ્રેજી સ્ટેનોગ્રાફર, ગ્રેડ-૨ અને ગ્રેડ-૩, વર્ગ ૩ (સંયુક્ત સ્પર્ધાત્મક પરીક્ષા) નિયમો, ૨૦૧૯ સંબંધી

જાહેરનામું**સામાન્ય વહીવટ વિભાગ**

સચિવાલય, ગાંધીનગર, ૨૬મી નવેમ્બર, ૨૦૧૯.

ભારતનું સંવિધાન

ક્રમાંક.૭એસ/૨૦૧૯-૩૮/એલપીકે/૧૦૨૦૧૮/૧૪૪૬/ખ-૩:- ભારતના સંવિધાનના અનુચ્છેદ ૩૦૮ના પરંતુકથી મળેલી સત્તાની રૂએ અને આ અર્થે કરેલા તમામ નિયમો રદ કરીને, ગુજરાતના રાજ્યપાલ, આથી, સચિવાલયના વિભાગો, ગુજરાત વિધાનમંડળ સચિવાલય અને બીજી કચેરીઓમાં ગુજરાતી અને અંગ્રેજી સ્ટેનોગ્રાફર, ગ્રેડ-૨ અને ગ્રેડ-૩, વર્ગ-૩ની જગા પરની ભરતી માટેની પરીક્ષાની પદ્ધતિનું નિયમન કરવા માટેની જોગવાઈ કરવા નીચેના નિયમો કરે છે:-

૧. ટૂંકી સંજ્ઞા.-

- (૧) આ નિયમો સચિવાલયના વિભાગો, ગુજરાત વિધાનમંડળ સચિવાલય અને બીજી કચેરીઓમાં ગુજરાતી અને અંગ્રેજી સ્ટેનોગ્રાફર, ગ્રેડ-૨ અને ગ્રેડ-૩, વર્ગ ૩ (સંયુક્ત સ્પર્ધાત્મક પરીક્ષા) નિયમો, ૨૦૧૯ કહેવાશે.
- (૨) તે, અનુસૂચિ ૧માં નિર્દિષ્ટ કરેલી, જેનો આમાં હવે પછી, અનુસૂચિત જગાઓ તરીકે ઉલ્લેખ કર્યો છે તે જગાઓ પર નીમાવાને પાત્ર હોય તેવી વ્યક્તિઓને લાગુ પડશે.

૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય તો,-

- (ક) “મંડળ” એટલે ગુજરાત ગૌણ સેવા પસંદગી મંડળ;
- (ખ) “પરીક્ષા” એટલે ગુજરાતી અને અંગ્રેજી સ્ટેનોગ્રાફર, ગ્રેડ-૨ અને ગ્રેડ-૩, વર્ગ-૩ની જગા પરની ભરતી માટેની સંયુક્ત સ્પર્ધાત્મક પરીક્ષા;
- (ગ) “સરકાર” એટલે ગુજરાત સરકાર;
- (ઘ) “ઠરાવેલું” એટલે મંડળે કરેલા વિનિયમોથી ઠરાવેલું;
- (ચ) “સંબંધિત ભરતી નિયમો” એટલે અનુસૂચિત જગાઓ માટે સરકારે ઠરાવેલા ભરતી નિયમો;
- (છ) “અનુસૂચિ” એટલે આ નિયમો સાથે જોડેલી અનુસૂચિ.

૩. પરીક્ષા યોજવા બાબત.-

- (૧) મંડળ, સરકાર તરફથી માંગણી મળ્યેથી, અનુસૂચિત જગાઓ પરની ભરતી માટે ઉમેદવારોની પસંદગી કરવા માટે પરીક્ષા યોજશે.
- (૨) મંડળે, પોતે જે રીતે પરીક્ષા યોજવી જોઈશે તે રીત નક્કી કરવી જોઈશે.

૪. પરીક્ષાની પદ્ધતિ.-

(૧) પરીક્ષા બે ક્રમિક તબક્કામાં નીચે જણાવેલી રીતે યોજવામાં આવશે:-

(૧) મુખ્ય પરીક્ષા માટેના ઉમેદવારોની પસંદગી કરવા માટેની લાયકી પરીક્ષા લઘુલિપિ કસોટી (શોર્ટ હેન્ડ ટેસ્ટ), અને;

(૨) અનુસૂચિત જગાઓ માટે ઉમેદવારોની આખરી પસંદગી કરવા માટેની મુખ્ય પરીક્ષા.

(૨) લાયકી પરીક્ષા અને મુખ્ય પરીક્ષા, અનુસૂચિ ૨-માં નિર્દિષ્ટ કર્યા પ્રમાણેની રીતે યોજવી જોઈશે.

૫. અભ્યાસક્રમ.- પરીક્ષાની પદ્ધતિ અને તેનો અભ્યાસક્રમ, અનુસૂચિ ૨-માં નિર્દિષ્ટ કર્યા પ્રમાણેનો રહેશે.

૬. પરીક્ષાનું માધ્યમ.-

ગુજરાતી સ્ટેનોગ્રાફર, ગ્રેડ ૨ અને ગ્રેડ ૩, વર્ગ ૩ માટે પરીક્ષાનું માધ્યમ ગુજરાતી રહેશે અને અંગ્રેજી સ્ટેનોગ્રાફર, ગ્રેડ ૨ અને ગ્રેડ ૩, વર્ગ ૩ માટે પરીક્ષાનું માધ્યમ અંગ્રેજી રહેશે.

૭. પરીક્ષાનું સ્થળ.-

(૧) પરીક્ષાની તારીખ, તેનો સમય અને તેના સ્થળો, મંડળ દ્વારા નક્કી કરવામાં આવશે.

(૨) મંડળ દ્વારા જાહેર કરવામાં આવેલી તારીખ, સમય અને સ્થળોએ ઉમેદવારે તેના પોતાના ખર્ચે પરીક્ષાના તમામ તબક્કામાં ઉપસ્થિત થવાનું રહેશે.

૮. પરીક્ષા માટેની અરજી.-

(૧) લાયકી પરીક્ષામાં ઉપસ્થિત થવા ઇચ્છતા ઉમેદવારે, સરકાર નક્કી કરે તેટલી ફી સાથે મંડળ ઠરાવે તેવા નમૂનામાં અરજી રજૂ કરવી જોઈશે.

(૨) ફી, મંડળ નક્કી કરે તેવી રીતે ભરવી જાઈશે અને કોઈપણ સંજોગોમાં એકવાર ભરેલી ફી રિફંડ કરવામાં આવશે નહિ અથવા આગામી પરીક્ષા માટે રાખવામાં આવશે નહિ.

૯. યોગ્યતા માટેની શરત.-

(૧) ઉમેદવાર,

(ક) ભારતનો નાગરિક, અથવા

(ખ) નેપાળનો પ્રજાજન, અથવા

(ગ) ભૂતાનનો પ્રજાજન, અથવા

(ઘ) પાકિસ્તાન, મ્યાનમાર, શ્રીલંકા, પૂર્વ આફ્રિકાના દેશો કેન્યા, યુગાન્ડા, ટાન્ઝાનિયાના સંયુક્ત પ્રજાસત્તાક, ઝામ્બિયા, મલાવી, ઝૈર, ઇથીઓપીયા અને વિયેટનામમાંથી ભારતમાં કાયમી વસવાટ કરવાના ઇરાદાથી સ્થળાંતર કર્યું હોય તેવી ભારતીય મૂળની વ્યક્તિ,

હોય તે સિવાય પરીક્ષામાં પ્રવેશ માટે પાત્ર ગણાશે નહિ:

પરંતુ (ખ), (ગ) અથવા (ઘ) કક્ષાના ઉમેદવારોએ, સરકારે કાઢી આપેલું યોગ્યતા પ્રમાણપત્ર રજૂ કરવું જોઈશે.

(૨) યોગ્યતા પ્રમાણપત્ર રજૂ કરવાનું ફરમાવ્યું હોય તેવા ઉમેદવારને મંડળ દ્વારા યોજવામાં આવતી પરીક્ષામાં ઉપસ્થિત રહેવાની છૂટ આપી શકાશે અને સરકાર દ્વારા નક્કી કરવામાં આવે તેવા સમયગાળાની અંદર તેને યોગ્યતા પ્રમાણપત્ર રજૂ કરવાને અધીન રહીને, કામચલાઉ રીતે નિમણૂક પણ આપી શકાશે.

૧૦. એકાધિક લગ્નના કારણે નિમણૂક માટેની ગેરલાયકાત.-

(૧) (ક) જે વ્યક્તિના પતિ/પત્ની હયાત હોય તેવી વ્યક્તિ સાથે જેણે લગ્ન કર્યા હોય અથવા લગ્નનો કરાર કરેલ હોય તેવી કોઈ વ્યક્તિ, અથવા

(ખ) જે વ્યક્તિના પતિ/પત્ની હયાત હોય તેવી કોઈ વ્યક્તિએ, અન્ય વ્યક્તિ સાથે લગ્ન કર્યા હોય અથવા લગ્નનો કરાર કર્યો હોય તેવી કોઈ વ્યક્તિ,

—અનુસૂચિત જગાઓ ઉપર નિમણૂકને પાત્ર થશે નહિ:

પરંતુ તત્સમયે અમલમાં હોય તેવા કોઈ કાયદાની જોગવાઈઓને અધીન રહીને, રાજ્ય સરકારને એવી ખાતરી થાય કે તેમ કરવા માટેના ખાસ કારણો છે, તો તે, કોઈપણ વ્યક્તિને આ પેટા-નિયમના અમલમાંથી મુક્ત આપી શકશે.

(૨) ઉમેદવારે, તે અથવા યથાપ્રસંગ, તેણી, પરીણિત છે કે કેમ અને પુરુષ ઉમેદવારના કિસ્સામાં, તેને એક કરતાં વધુ હયાત પત્ની છે કે કેમ અને સ્ત્રી ઉમેદવારના કિસ્સામાં, જેને અગાઉની બીજી પત્ની હયાત હોય તેવા પુરુષ સાથે તેણીએ લગ્ન કર્યા છે કે કેમ તે અરજીપત્રમાં જાહેર કરવું પડશે.

૧૧. શૈક્ષણિક લાયકાતો અને વય મર્યાદા:-

(૧) અનુસૂચિત જગાઓ માટેના સંબંધિત ભરતી નિયમો હેઠળ, નિમણૂક માટેની જરૂરી શૈક્ષણિક લાયકાતો, બીજી લાયકાતો અને બીજી જરૂરિયાતો ધરાવતો હોય તેવો ઉમેદવાર પરીક્ષામાં પ્રવેશ માટે પાત્ર ગણાશે:

“પરંતુ કોઈ ઉમેદવાર પરીક્ષામાં બેઠો હોય, જે પરીક્ષા પાસ કરવાથી તે નિયમ ૩માં જણાવેલી લાયકી પરીક્ષા માટે શૈક્ષણિક રીતે લાયક થતો હોય, પણ આવી પરીક્ષાનું પરિણામ અરજી પત્રક રજૂ કરવાની છેલ્લી તારીખ સુધી જાહેર થયું ન હોય, તો પણ આવી લાયકી પરીક્ષામાં ઉપસ્થિત રહેવા માંગતા હોય, તેવા ઉમેદવારો પણ લાયકી પરીક્ષામાં પ્રવેશ માટે પાત્ર ગણાશે. મંડળ દ્વારા મુખ્ય પરીક્ષામાં ઉપસ્થિત થવા માટે પાત્ર ઉમેદવાર તરીકે જાહેર કરવામાં આવ્યા હોય તેવા તમામ ઉમેદવારોએ, મુખ્ય પરીક્ષા માટેની તેમની અરજીની સાથે, જરૂરી પરીક્ષા પાસ કર્યાનો પુરાવો રજૂ કરવાનો રહેશે:

વધુમાં, પરીક્ષા પાસ કર્યાનો પુરાવો રજૂ કરવામાં નિષ્ફળ રહે તેવા ઉમેદવાર, મુખ્ય પરીક્ષામાં પ્રવેશ માટે પાત્ર ગણાશે નહિ.

(૨) પરીક્ષામાં પ્રવેશ માટે ઉમેદવાર, મંડળ જાહેરાતમાં નિર્દિષ્ટ કરે તેવી તારીખે સંબંધિત ભરતી નિયમોમાં ઠરાવેલી લઘુત્તમ વય ધરાવતો હોવો જોઈશે અને મહત્તમ વય ધરાવતો હોવો જોઈશે નહિ.

૧૨. મંડળનો નિર્ણય આખરી ગણાશે.-

(૧) (ક) ઉમેદવાર, અનુસૂચિત જગા માટેના સંબંધિત ભરતી નિયમો હેઠળની જરૂરી લાયકાત ધરાવે છે અને બીજી જરૂરિયાતો પરિપૂર્ણ કરે છે;

(ખ) ઉમેદવારે, અરજી સાથે જરૂરી ફી ભરેલી છે;

(ગ) ઉમેદવાર, તમામ બાબતોમાં યોગ્યતા ધરાવે છે અને તેણે તમામ જરૂરિયાતોનું પાલન કર્યું છે;

તે બાબતોની મંડળને ખાતરી થાય તે સિવાય, કોઈ પણ ઉમેદવારને પરીક્ષામાં ઉપસ્થિત રહેવાની પરવાનગી આપવામાં આવશે નહિ;

(૨) મુખ્ય પરીક્ષામાં પ્રવેશ માટે ઉમેદવારની પાત્રતાના સંદર્ભમાં, મંડળનો નિર્ણય આખરી ગણાશે.

(૩) ત્યાર પછી, કોઈ પણ સમયે, ઉમેદવાર પરીક્ષામાં ઉપસ્થિત રહેવા માટે અપાત્ર જણાય, તો તેની ઉમેદવારી રદ થયેલી ગણાશે અને તેની પસંદગી થઈ ગયેલી હોય અને નિમણૂક થઈ ગયેલી હોય, તો તેની નિમણૂક શરૂઆતથી જ રદબાતલ ગણાશે અને તેની સેવા તાત્કાલિક સમાપ્ત કરવામાં આવશે:

પરંતુ આવી કોઈ નિમણૂક, તેને સુનાવણીની તક આપવામાં આવી હોય તે સિવાય, સમાપ્ત કરવી જોઈશે નહિ.

૧૩. મુખ્ય પરીક્ષામાં બેસવા બાબત.-

(૧) લાયકી પરીક્ષા (લઘુલિપિની કસોટી)માં લાયક જાહેર થયેલા હોય તેવા ઉમેદવારોને મુખ્ય પરીક્ષામાં બેસવા દેવામાં આવશે.

(૨) લઘુલિપિની કસોટીનું લાયકી ધોરણ, મંડળ નક્કી કરે તેવું રહેશે.

૧૪. (પરીક્ષા) પાસ કરવાનું ધોરણ.-

(૧) પરીક્ષા પાસ કરવાનું લાયકી ધોરણ બોર્ડે, વખતોવખત નક્કી કર્યા પ્રમાણેનું રહેશે.

(૨) કોઈપણ પ્રતીક્ષા યાદી તૈયાર કરવામાં આવશે નહિ. ઉમેદવારોના (કે જેમને ગુજરાતી સ્ટેનોગ્રાફર, ગ્રેડ-૨ અથવા ગ્રેડ-૩ અથવા યથાપ્રસંગ, અંગ્રેજી સ્ટેનોગ્રાફર, ગ્રેડ-૨- અથવા ગ્રેડ-૩-ની જગાઓ ફાળવવામાં આવી હોય તેમના) કોઈપણ કારણસર સેવામાં ન જોડાવાને લીધે, બાકી રહેલી ખાલી જગાઓ, કોઈ હોય, તો તે ત્યારપછીની ભરતી વખતે, નવેસરથી ભરવામાં આવશે.

૧૫. પસંદગીનો અગ્રતાક્રમ.-

ઉમેદવારે, સચિવાલયના વિભાગો, ગુજરાત વિધાનમંડળ સચિવાલય અથવા યથાપ્રસંગ, બીજી કચેરીઓમાં નિમણૂક માટે તેની પસંદગીનો અગ્રતાક્રમ દર્શાવવો જોઈશે. મંડળ સમક્ષ એક વખત પસંદગી રજૂ કર્યા પછી, અગ્રતાક્રમમાં કોઈપણ ફેરફાર થશે નહિ. ગુણવત્તાક્રમમાં તેના ક્રમ અને સચિવાલયના વિભાગોમાં, ગુજરાત વિધાનમંડળ સચિવાલયમાં અથવા બીજી કચેરીઓમાં અંગ્રેજી અથવા ગુજરાતી સ્ટેનોગ્રાફર, ગ્રેડ-૨ અને ગ્રેડ-૩, વર્ગ ૩ની ખાલી જગાઓની ઉપલબ્ધતા ધ્યાનમાં લઈને, સરકાર દ્વારા નિમણૂક કરવામાં આવે ત્યારે તેના અગ્રતાક્રમને ધ્યાનમાં લેવામાં આવશે. એકવાર ફાળવણી થઈ ગયા પછી, ફાળવણીમાં ફેરફાર કરવા માટેની કોઈપણ વિનંતીને સરકાર દ્વારા ધ્યાનમાં લેવામાં આવશે નહિ.

૧૬. પરીક્ષાનું પરિણામ.-

- (૧) અનુસૂચિત જગાઓ પરની નિમણૂક માટે સરકારને જેમના નામની ભલામણ કરવાની હોય તેવા ઉમેદવારોનું પરિણામ, દરેક ઉમેદવારના બેઠક નંબર અને તેણે મેળવેલા કુલ ગુણ સાથે ઉમેદવારોના ગુણવત્તાક્રમ અનુસાર ગોઠવવું જોઈશે.
- (૨) મંડળે, પોતે નક્કી કર્યા પ્રમાણેની રીતે, સફળ ઉમેદવારોના પરિણામની જાણ વ્યક્તિગત રીતે કરવી જોઈશે.
- (૩) મંડળે, અસફળ ઉમેદવારોના નામ, બેઠક નંબર અને તે દરેક ઉમેદવારે મેળવેલા કુલ ગુણ સહિતનું પરિણામ પણ પ્રદર્શિત કરવું જોઈશે.
- (૪) મંડળે, ત્યાર પછી સરકારને, સરકારી રાજપત્રમાં પ્રસિદ્ધ કરાવવા માટે પરિણામની એક નકલ મોકલવી જોઈશે.

૧૭. સરકારને પરિણામ મોકલવા બાબત.- મંડળે, પરિણામની જાહેરાત થયેથી, ઉમેદવારનો, અનુસૂચિત જાતિ, અનુસૂચિત આદિજાતિ અથવા (વિચરતી અને વિમુક્ત જાતિ સહિત) સામાજિક અને શૈક્ષણિક રીતે પછાત વર્ગ અથવા આર્થિક રીતે નબળા વર્ગોમાં સમાવેશ થાય છે કે કેમ અને તેની જન્મ તારીખ, શૈક્ષણિક લાયકાત, જગા માટેનો અગ્રતાક્રમ જેવી જરૂરી વિગતો અને સરકાર આદેશ કરે તેવી બીજી વિગતો સાથે નિમણૂક માટે ભલામણ કરેલી હોય તેવા ઉમેદવારોની યાદી, સરકારને મોકલવી જોઈશે.

૧૮. નિમણૂક અંગેનો કોઈ હક મળશે નહિ.- પરીક્ષામાં માત્ર સફળ થવાથી જ નિમણૂક અંગેનો કોઈપણ હક મળશે નહિ અને સરકારને જરૂરી જણાય તેવી તપાસ કર્યા પછી એવી ખાતરી થાય કે તે જગા પર નિમણૂક માટે ઉમેદવાર તમામ રીતે યોગ્ય છે તે સિવાય, કોઈ ઉમેદવારની તે જગા પર નિમણૂક કરી શકાશે નહિ.

૧૯. તબીબી પરીક્ષણ.— પસંદ થયેલા ઉમેદવારે, સરકારે આ અર્થે કરેલા નિયમો અનુસાર, તબીબી યોગ્યતા તપાસ કરાવવાની રહેશે.

૨૦ તાલીમ અને પરીક્ષા.— પસંદ થયેલા ઉમેદવારે, સરકાર ઠરાવે તેવી તાલીમ લેવાની રહેશે અને તેવી પરીક્ષા પાસ કરવાની રહેશે.

૨૧. શિસ્તવિષયક પગલાં.—

મંડળે, જે ઉમેદવારને,—

- (૧) કોઈપણ રીતે પોતાની ઉમેદવારી માટે ટેકો મેળવવા માટે;
- (૨) ખોટું વ્યક્તિત્વ ધારણ કરવા માટે;
- (૩) કોઈ વ્યક્તિને ખોટું વ્યક્તિત્વ ધારણ કરાવવા માટે;
- (૪) બનાવટી દસ્તાવેજો અથવા જેની સાથે ચેડાં કરવામાં આવ્યા હોય તેવા દસ્તાવેજો રજૂ કરવા માટે;
- (૫) ભૂલવાળા અથવા ખોટા હોય તેવા અથવા મહત્વની માહિતી છુપાવતા હોય તેવા નિવેદન કરવા માટે;
- (૬) પરીક્ષા માટેની પોતાની ઉમેદવારીના સંબંધમાં બીજા કોઈ નિયમ વિરુદ્ધના (અનિયમિત) અથવા અયોગ્ય સાધનોનો આશ્રય લેવા માટે;
- (૭) પરીક્ષા દરમિયાન ગેરવાજબી સાધનોનો ઉપયોગ કરવા માટે;
- (૮) લખાણોમાં અર્થહીન (બેહૂદી) ભાષા અથવા બિભત્સ બાબત સહિતની અસંગત (અપ્રસ્તુત) બાબત લખવા માટે;
- (૯) પરીક્ષા ખંડમાં બીજી કોઈ રીતે ગેરવર્તણૂક કરવા માટે;
- (૧૦) પરીક્ષાના સંચાલન માટે મંડળે કામે રાખેલા (રોકેલા) કર્મચારીવર્ગ (સ્ટાફ)ને હેરાન કરવા અથવા શારીરિક રીતે નુકસાન કરવા માટે;
- (૧૧) પૂર્વવર્તી ખંડોમાં નિર્દિષ્ટ કરેલા તમામ અથવા તે પૈકીના કોઈપણ કૃત્ય કરવાનો પ્રયત્ન કરવા માટે અથવા યથાપ્રસંગ, તેમાં મદદગારી કરવા માટે; અથવા
- (૧૨) ઉમેદવારોને, પરીક્ષામાં ઉપસ્થિત રહેવાની પરવાનગી આપતા તેના પ્રવેશ પ્રમાણપત્ર સાથે તેમને આપેલી કોઈપણ સૂચના પૈકીની કોઈ સૂચનાનો ભંગ કરવા માટે,

દોષિત ઠર્યા હોય અથવા દોષિત હોવાનું જાહેર કર્યું હોય, તે, તેના ઉપર ફોજદારી કાર્યવાહી ચલાવવા ઉપરાંત,—

- (ક) મંડળ દ્વારા, તે જે પરીક્ષામાં ઉમેદવાર હોય તે પરીક્ષા માટે ગેરલાયક ઠરાવવાને,
- (ખ) (૧) મંડળે યોજવાની થતી સીધી પસંદગી માટેની કોઈ પરીક્ષામાં અથવા રૂબરૂ મુલાકાત (કસોટી) (ઈન્ટરવ્યૂ)માં ઉપસ્થિત રહેવામાંથી; અથવા
- (૨) રાજ્ય સરકાર દ્વારા તેની હેઠળના કોઈ રોજગારમાંથી, કાયમી ધોરણે અથવા નિર્દિષ્ટ મુદત માટે બાકાત થવાને પાત્ર થશે:

પરંતુ તે આ અર્થે કરવા માંગતા હોય તેવી લેખિત રજૂઆત કરવાની તેને તક આપ્યા સિવાય, ખંડ (ક) અથવા ખંડ (ખ) હેઠળની કોઈ શિક્ષા કરી શકાશે નહિ.

(ચ) જો તે અગાઉથી સરકારી સેવામાં હોય, તો યોગ્ય નિયમો હેઠળ શિસ્તભંગના પગલાંને પાત્ર થશે.

૨૨. પરીક્ષા ખંડમાં અમુક સાધનોનો ઉપયોગ કરવા પર પ્રતિબંધ (મનાઈ).— ઉમેદવારને સેલ્યુલર ફોન, કેલ્ક્યુલેટર, પેજર (સંદેશા-વાહક) અથવા બીજા કોઈ ઇલેક્ટ્રોનિક સંદેશા-વ્યવહારના સાધનો પોતાની સાથે પરીક્ષા-ખંડમાં લઈ જવાની પરવાનગી આપવામાં આવશે નહિ.

૨૩. અપવાદ.- આ નિયમોમાં ગમે તે મજકૂર હોય તેમ છતાં, આ નિયમોના આરંભ પહેલાં અગાઉના નિયમો હેઠળ લેવામાં આવેલું કોઈપણ પગલું કાયદેસર ગણાશે.

અનુસૂચિ ૧
(જુઓ નિયમો ૧(૨) અને ૨(છ))

૧. ગુજરાતી સ્ટેનોગ્રાફર (લઘુલિપિક), ગ્રેડ ૨, વર્ગ ૩
૨. ગુજરાતી સ્ટેનોગ્રાફર (લઘુલિપિક), ગ્રેડ ૩, વર્ગ ૩
૩. અંગ્રેજી સ્ટેનોગ્રાફર (લઘુલિપિક), ગ્રેડ ૨, વર્ગ ૩
૪. અંગ્રેજી સ્ટેનોગ્રાફર (લઘુલિપિક), ગ્રેડ ૩, વર્ગ ૩

અનુસૂચિ ૨
પરીક્ષાની યોજના
(જુઓ નિયમ ૪ (૨))

પરીક્ષા, બે ક્રમિક તબક્કાઓમાં રહેશે:

- (ક) મુખ્ય પરીક્ષા માટે ઉમેદવારોની પસંદગી માટે લાયકી પરીક્ષા (લઘુલિપિ કસોટી);
અને
- (ખ) અનુસૂચિત જગાઓ માટે ઉમેદવારોની આખરી પસંદગી માટે મુખ્ય પરીક્ષા.

વિભાગ ક: અંગ્રેજી સ્ટેનોગ્રાફર, ગ્રેડ ૨ અને ગ્રેડ ૩, વર્ગ ૩-ની જગા માટેની પરીક્ષાની યોજના:-

(૧) લાયકી પરીક્ષા (લઘુલિપિ કસોટી).-

- (ક) પ્રતિ મિનિટ ૮૦ શબ્દોની ઝડપે બે મિનિટના અંગ્રેજી પરિચ્છેદનું લઘુલિપિમાં શ્રુતલેખન અને તેનું અનુલેખન પ્રતિ મિનિટ સાત શબ્દોની ઝડપે કરવું (સુવાચ્ય હસ્તાક્ષરમાં, ટાઈપિંગથી નહિ).
- (ખ) આ કસોટીનો હેતુ, આપેલ શાબ્દિક ઝડપ માટે લઘુલિપિના લખાણમાં લખવા માટેની ઉમેદવારની ક્ષમતા ચકાસવાનો છે.
- (ગ) કસોટીનો પ્રકાર, લઘુલિપિમાં ઉમેદવારોના કૌશલ્યની ખાતરી કરવાનો છે. લઘુલિપિમાં જરૂરી કૌશલ્ય ધરાવતા હોય તેવા ઉમેદવારોને, મુખ્ય પરીક્ષામાં પ્રવેશ માટે પાત્ર જાહેર કરવામાં આવશે.

(૨) મુખ્ય પરીક્ષાની યોજના અને તેના વિષય.- મુખ્ય પરીક્ષા, નીચેના બે પ્રશ્નપત્રોની રહેશે:-

બોર્ડે, પ્રશ્નપત્ર ૧ અને પ્રશ્નપત્ર ૨ માટે લઘુતમ લાયકી ધોરણ નક્કી કરવું જોઈશે.

પ્રશ્નપત્ર-૧: અંગ્રેજી: ભાષા પ્રભુત્વ અને કોમ્પ્યુટરની જાણકારી (વર્ણનાત્મક અને હેતુલક્ષી)

પ્રશ્નપત્રનું માળખું: ૧૦૦ ગુણ; સમયગાળો ૨:૦૦ કલાક (૧૨૦ મિનિટ)

નિબંધ લેખન	વર્ણનાત્મક	૧૦ ગુણ
સંક્ષિપ્ત લેખન	વર્ણનાત્મક	૧૦ ગુણ
પત્ર લેખન (બે પત્રો)	વર્ણનાત્મક	૨૦ ગુણ
ગુજરાતીમાંથી અંગ્રેજીમાં ભાષાંતર	વર્ણનાત્મક	૧૦ ગુણ
અંગ્રેજીમાંથી ગુજરાતીમાં ભાષાંતર	વર્ણનાત્મક	૧૦ ગુણ
અંગ્રેજી વ્યાકરણ	હેતુલક્ષી	૨૦ ગુણ
કોમ્પ્યુટર અંગેની પાયાની જાણકારી/ઓપરેશન્સ (ચલાવવા અંગેની જાણકારી)	હેતુલક્ષી	૨૦ ગુણ
		૧૦૦ ગુણ

પ્રશ્નપત્ર-૨: કૌશલ્ય કસોટી (લઘુલિપિ અને અનુલેખનનું ટાઈપિંગ): ૧૦૦ ગુણ**સ્ટેનોગ્રાફર, ગ્રેડ ૨, વર્ગ ૩ માટે**

- લઘુલિપિ અને કોમ્પ્યુટર પર અનુલેખનનું ટાઈપિંગ
- ૪ મિનિટના એક એવા ૨ પરિચ્છેદોનું શ્રુતલેખન (કુલ ૮ મિનિટ)
- શ્રુતલેખનની ઝડપ: અંગ્રેજી લઘુલિપિમાં પ્રતિ મિનિટ ૧૦૦ શબ્દો
- અનુલેખનના ટાઈપિંગ માટેનો સમય: કુલ ૫૦ મિનિટ

સ્ટેનોગ્રાફર, ગ્રેડ ૩, વર્ગ ૩ માટે

- લઘુલિપિ અને કોમ્પ્યુટર પર અનુલેખનનું ટાઈપિંગ
- ૪ મિનિટના એક એવા ૨ પરિચ્છેદોનું શ્રુતલેખન (કુલ ૮ મિનિટ)
- શ્રુતલેખનની ઝડપ: અંગ્રેજી લઘુલિપિમાં પ્રતિ મિનિટ ૮૦ શબ્દો
- અનુલેખનના ટાઈપિંગ માટેનો સમય: કુલ ૫૦ મિનિટ

ઉમેદવારોએ મુખ્ય પરીક્ષામાં મેળવેલા ગુણ પરથી તેમનું આખરી ક્રમાંકન નક્કી કરવામાં આવશે.

વિભાગ ખ: ગુજરાતી સ્ટેનોગ્રાફર (લઘુલિપિક), ગ્રેડ-૨ અને ગ્રેડ ૩, વર્ગ ૩ ની જગા માટે પરીક્ષાની યોજના

(૧) લાયકી પરીક્ષા (લઘુલિપિ કસોટી)

- (ક) પ્રતિ મિનિટ ૬૦ શબ્દોની ઝડપે બે મિનિટના ગુજરાતી પરિચ્છેદનું લઘુલિપિમાં શ્રુતલેખન અને તેનું અનુલેખન પ્રતિ મિનિટ સાત શબ્દોની ઝડપે કરવું. (સુવાચ્ય હસ્તાક્ષરમાં, ટાઈપિંગથી નહિ).
- (ખ) આ કસોટીનો હેતુ, આપેલ શાબ્દિક ઝડપે લઘુલિપિમાં લખવા માટેની ઉમેદવારની ક્ષમતા ચકાસવાનો છે.
- (ગ) આ કસોટીનો પ્રકાર, લઘુલિપિમાં ઉમેદવારોના કૌશલ્યની ખાતરી કરવાનો છે. લઘુલિપિમાં જરૂરી કૌશલ્ય ધરાવતા હોય તેવા ઉમેદવારોને, મુખ્ય પરીક્ષામાં પ્રવેશ માટે પાત્ર જાહેર કરવામાં આવશે.

(૨) મુખ્ય પરીક્ષાની યોજના અને તેના વિષય.- મુખ્ય પરીક્ષા, નીચેના બે પ્રશ્નપત્રોની રહેશે:-

બોર્ડ, પ્રશ્નપત્ર ૧ અને પ્રશ્નપત્ર ૨ માટે લઘુતમ લાયકી ધોરણ નક્કી કરવું જોઈશે.

પ્રશ્નપત્ર-૧: ગુજરાતી: ભાષા પ્રભુત્વ અને કોમ્પ્યુટરની જાણકારી (વર્ણનાત્મક અને હેતુલક્ષી)

પ્રશ્નપત્રનું માળખું: ૧૦૦ ગુણ; સમયગાળો ૨:૦૦ કલાક (૧૨૦ મિનિટ)

નિબંધ લેખન	વર્ણનાત્મક	૧૦ ગુણ
સંક્ષિપ્ત-લેખન	વર્ણનાત્મક	૧૦ ગુણ
પત્રલેખન (બે પત્રો)	વર્ણનાત્મક	૨૦ ગુણ
ગુજરાતીમાંથી અંગ્રેજીમાં ભાષાંતર	વર્ણનાત્મક	૧૦ ગુણ
અંગ્રેજીમાંથી ગુજરાતીમાં ભાષાંતર	વર્ણનાત્મક	૧૦ ગુણ
ગુજરાતી વ્યાકરણ	હેતુલક્ષી	૨૦ ગુણ
કોમ્પ્યુટર અંગેની પાયાની જાણકારી/ઓપરેશન્સ (ચલાવવા અંગેની જાણકારી)	હેતુલક્ષી	૨૦ ગુણ
		૧૦૦ ગુણ

પ્રશ્નપત્ર-૨: કૌશલ્ય કસોટી (લઘુલિપિ અને અનુલેખનનું ટાઈપિંગ): ૧૦૦ ગુણ**સ્ટેનોગ્રાફર, ગ્રેડ ૨, વર્ગ ૩ માટે**

- લઘુલિપિ અને કોમ્પ્યુટર પર અનુલેખનનું ટાઈપિંગ
- ૪ મિનિટના એક એવા ૨ પરિચ્છેદોનું શ્રુતલેખન (કુલ ૮ મિનિટ)
- શ્રુતલેખનની ઝડપ: ગુજરાતી લઘુલિપિમાં પ્રતિ મિનિટ ૭૫ શબ્દો
- અનુલેખનના ટાઈપિંગ માટેનો સમય: કુલ ૬૦ મિનિટ

સ્ટેનોગ્રાફર, ગ્રેડ ૩, વર્ગ ૩ માટે

- લઘુલિપિ અને કોમ્પ્યુટર પર અનુલેખનનું ટાઈપિંગ
- ૪ મિનિટના એક એવા ૨ પરિચ્છેદોનું શ્રુતલેખન (કુલ ૮ મિનિટ)
- શ્રુતલેખનની ઝડપ: ગુજરાતી લઘુલિપિમાં પ્રતિ મિનિટ ૬૦ શબ્દો
- અનુલેખનના ટાઈપિંગ માટેનો સમય: કુલ ૫૦ મિનિટ

ઉમેદવારોએ મુખ્ય પરીક્ષામાં મેળવેલા ગુણ પરથી તેમનું આખરી ક્રમાંકન નક્કી કરવામાં આવશે.

ગુજરાતના રાજ્યપાલના હુકમથી અને તેમના નામે,

ડૉ. કૌશિક એન. ત્રિવેદી,
સરકારના ઉપસચિવ.
